

မြန်မာနိုင်ငံ အဏုအာဟာရနှင့် အစာစားသုံးမှုအခြေအနေ လေ့လာရေးစစ်တမ်းသုတေသနနည်းပညာကော်မတီ

ဆဌမအကြိမ်အစည်းအဝေး

ကျန်းမာရေးနှင့်အားကစားဝန်ကြီးဌာန ၊ပြည်ထောင်စုဝန်ကြီးဒေါက်တာမြင့်ထွေးတက်ရောက်

ကျန်းမာရေးနှင့်အားကစားဝန်ကြီးဌာန၊ ပြည်သူ့ကျန်းမာရေးဦးစီးဌာန၊ အာဟာရဖွံ့ဖြိုးရေးနှင့် သုတေသနဌာနခွဲမှ ဦးဆောင်၍ မြန်မာနိုင်ငံ အဏုအာဟာရနှင့် အစာစားသုံးမှုအခြေအနေ လေ့လာရေးစစ်တမ်း သုတေသနနည်းပညာကော်မတီ ဆဌမအကြိမ်အစည်းအဝေးဖွင့်ပွဲအခမ်းအနားကို ပြည်သူ့ကျန်းမာရေးဦးစီးဌာန၊ ရုံးအမှတ်(၄၇)၊ နေပြည်တော်တွင် မတ်လ (၁၂)ရက်နေ့၊ နံနက်(၉)နာရီတွင် ကျင်းပပြုလုပ်ရာ ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာ မြင့်ထွေးမှ တက်ရောက် အဖွင့်အမှာ စကားပြောကြားခဲ့ပါသည်။



ပြည်ထောင်စုဝန်ကြီးမှ ပြောကြားရာတွင် မြန်မာနိုင်ငံ၏ အာဟာရချို့တဲ့ခြင်း၊ အာဟာရလွန်ကဲခြင်း ပြဿနာများကို ထိရောက်စွာကုသနိုင်မည့် စီမံချက်များမွမ်းမံရေးဆွဲနိုင်ရန်၊ အာဟာရ ပြည့်ဝမျှတစွာ စားသုံးတတ်စေခြင်းဖြင့် ပြည်သူလူထု၏ အာဟာရအခြေအနေကို ထိရောက်စွာ မြှင့်တင်နိုင်ရန်၊ လက်ရှိဆောင်ရွက်နေသော အာဟာရဖွံ့ဖြိုးရေးလုပ်ငန်းများ၏ အကျိုးသက်ရောက်မှုကို ဆန်းစစ်သုံးသပ်နိုင်ရန်နှင့် ပြည်သူလူထု၏ လက်ရှိ အာဟာရအခြေအနေ၊ အစာစားသုံးမှု အခြေအနေများကို သိရှိနိုင်ရန် ရည်ရွယ်၍ မြန်မာနိုင်ငံ အဏုအာဟာရနှင့်အစာစားသုံးမှု အခြေအနေလေ့လာရေးစစ်တမ်းကြီး (Myanmar Micronutrient and Food Consumption Survey) ကို မကြာမီဆောင်ရွက် သွားမည်ဖြစ်ပါကြောင်း၊ ဤစစ်တမ်းတွင် အသက် (၅)နှစ်အောက်ကလေးများ၊ (၅)နှစ်မှ (၁၀) နှစ်အောက်ကလေးများ၊ (၁၀)နှစ်မှ (၁၅)နှစ်အောက်မိန်းကလေးများ၊ ကိုယ်ဝန်ဆောင်မိခင်များ၊ နို့တိုက် မိခင်များ၊ အသက်(၁၅)နှစ်မှ (၄၉)နှစ်အရွယ် အမျိုးသမီးများနှင့် အမျိုးသားများ အစရှိသော အသက်အုပ်စုများစွာကို ထည့်သွင်း လေ့လာသွားမည်ဖြစ်ပါသည်။ သက်ဆိုင်ရာ အသက်အုပ်စုအလိုက် သွေးထဲမှ ဟီမိုဂလိုဘင်၊ သံဓာတ်၊ ဗီတာမင်အေ၊ ဗီတာမင်ဘီ၀မ်း၊ သွပ်ဓာတ်၊ ဗီတာမင်ဒီနှင့် ဖောလစ်အက်ဆစ်ဓာတ်များ၏ ပမာဏများကိုလည်းကောင်း၊ ဆီးထဲမှ အိုင်အိုဒင်းစွန့်ထုတ်မှုနှင့် ဆိုဒီယမ်စွန့်ထုတ်မှုပမာဏများကိုလည်းကောင်း၊ ဝမ်းထဲတွင် သန်ကောင်ရောဂါ ဖြစ်ပွားမှုနှုန်းကို လည်းကောင်း သိရှိနိုင်မည်ဖြစ်ပါသည်။ ထို့အပြင် အသက်အုပ်စုအလိုက် ကိုယ်အလေး ချိန်ခြင်း၊ အရပ်တိုင်းခြင်း၊ လက်မောင်းလုံးပတ်တိုင်းတာခြင်းများ၊ အစာစားသုံးမှုအခြေအနေ လေ့လာ မေးမြန်းခြင်းများကိုလည်း ဆောင်ရွက်သွားမည် ဖြစ်ကြောင်းပြောကြားခဲ့ပါသည်။

ထို့နောက် လက်ထောက်ညွှန်ကြားရေးမှူး(အာဟာရ)၊ဒေါက်တာလွင်မာလှိုင်မှ Milestones of MMFCS Survey နှင့်ပတ်သက်၍ ဆွေးနွေးတင်ပြခဲ့ပါသည်။ ဤစစ်တမ်းကို ကျန်းမာရေးနှင့်အားကစားဝန်ကြီးဌာန၊ ပြည်သူ့ကျန်းမာရေး ဦးစီးဌာန၊ အာဟာရဖွံ့ဖြိုးရေးနှင့်သုတေသနဌာနခွဲမှ အဓိကတာဝန်ယူ ဆောင်ရွက်နေခြင်းဖြစ်ပြီး၊ ဆေးသုတေသနဦးစီးဌာန၊ ကုသရေးဦးစီးဌာန (အမျိုးသားကျန်းမာရေးဓာတ်ခွဲမှုဆိုင်ရာဌာန) တို့မှ ကျွမ်းကျင်ပညာရှင်များ၊

အလုပ်သမား၊ လူဝင်မှုကြီးကြပ်ရေးနှင့်ပြည်သူ့အင်အားဝန်ကြီးဌာန (ပြည်သူ့အင်အားဦးစီးဌာန)၊ ပြည်ထဲရေးဝန်ကြီးဌာန (အထွေထွေအုပ်ချုပ်ရေးဦးစီးဌာန)၊ စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာန (စိုက်ပျိုးရေး ဦးစီးဌာန နှင့် မွေးမြူရေးနှင့်ကုသရေးဦးစီးဌာန)၊ စီးပွားရေးနှင့် ကူးသန်းရောင်းဝယ်ရေးဝန်ကြီးဌာန (ကုန်သွယ်ရေးဦးစီးဌာန) တို့မှ ကိုယ်စားလှယ်များ၊ ကုလသမဂ္ဂကလေးများရန်ပုံငွေအဖွဲ့မှ ကိုယ်စားလှယ်များပါဝင်ဖွဲ့စည်းထားသော သုတေသန နည်းပညာ ကော်မတီဝင်များမှ ပံ့ပိုးကူညီ ဆောင်ရွက်သွားကြမည် ဖြစ်ပါသည်။



ယခုအစည်းအဝေးတွင် စစ်တမ်းစီမံချက်နှင့်ပတ်သက်ပြီး Institute for Research and Development (IRD)မှ နိုင်ငံတကာပညာရှင်များ၊ သုတေသနနည်းပညာ ကော်မတီဝင် များနှင့်ဆွေးနွေးရန်၊ ရှေ့လုပ်ငန်းစဉ်များဖြစ်သော စာရင်းကောက်သူများအတွက် ပို့ချမည့်သင်တန်းနှင့် စာရင်းကောက်လုပ်ငန်းများ ဆောင်ရွက်မည့် အချိန်ကာလ၊ စစ်တမ်း ရလဒ်များ တိကျမှန်ကန်မှုရှိစေရေး အရည်အသွေး ထိန်းချုပ်မှုအပိုင်းများကို အဓိကဆွေးနွေးကြမည် ဖြစ်ပါ သည်။

သုတေသန၏ ရလဒ်များပေါ် မူတည်ပြီး နိုင်ငံသားများအကြား အာဟာရပြည့်ဝမျှတစွာ စားသုံးတတ်သော ဓလေ့များ ဖြစ်ထွန်းလာစေရန် နိုင်ငံသားအားလုံး အာဟာရအခြေအနေ တိုးတက် မြင့်မားလာစေရန် ကြိုးပမ်းဆောင်ရွက် သွားမည်ဖြစ်ပါ သည်။

အစည်းအဝေးသို့ ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန် ပါ မောက္ခ ဒေါက်တာသက်ခိုင် ဝင်း၊ ပြည်သူ့ကျန်းမာရေးဦးစီးဌာန၊ ဒုတိယညွှန်ကြားရေးမှူးချုပ် (ပြည်သူ့ကျန်းမာ) ဒေါက်တာယဉ်သန္တာလွင်၊ ဒုတိယ ညွှန်ကြားရေးမှူးချုပ်(စီမံခန့်ခွဲမှု)ဒေါ်အေးအေးစိန်နှင့် ညွှန်ကြားရေးမှူး (အာဟာရ)၊ ဆေးသုတေသနဦးစီးဌာနမှ တာဝန်ရှိသူများ၊ ကုလသမဂ္ဂကလေးများရန်ပုံငွေအဖွဲ့မှ ကိုယ်စားလှယ်များ၊ နှီးနွယ်ဝန်ကြီးဌာနများမှ တာဝန်ရှိသူများ တက်ရောက်ခဲ့ကြပြီး အစည်းအဝေးကို (၁၂-၃-၂၀၁၇)မှ(၁၃-၃-၂၀၁၇)အထိ(၂)ရက်ကြာကျင်းပပြုလုပ်မည်ဖြစ်သည်။